



**QORTI ĊIVILI
PRIM'AWLA**

**ONOR. IMĦALLEF
LAWRENCE MINTOFF**

Seduta tad-19 ta' Ottubru, 2017

Rikors Maħluf Numru 330/15LM

Irene Roberts (K.I. 701054M)

vs.

Josephine Gera (K.I. 687262M)

Il-Qorti,

Rat ir-Rikors Maħluf ipprezentat fit-13 ta' April, 2015 mill-attriċi **Irene Roberts** (minn issa 'l quddiem "l-attriċi"), li jgħid kif ġej:

Illli nhar it-Tlieta, 30 ta' April, 2013, għall-ħabta tas-2.15pm, filwaqt li l-esponenti kienet miexja fi Triq il-Qrejten, Pietà, l-intimata, waqt li kienet qed issuq il-vettura tagħha tat-tip Toyota Vitz bin-numru tar-registrazzjoni EBL-696, baqgħet dieħla fl-esponenti u kkaġonatilha ġrieħi gravi.

Illli b'riżultat ta' dawn il-ġrieħi, l-esponenti inkorriet diversi spejjeż u telf ta' qligħ, oltre li sofriet ukoll diżabilità permanenti li ser tikkaġunalha telf ta' qligħ futur.

Illli dan l-incident ġara unikament bi ħtija tal-intimata Josephine Gera minħabba negligenza, transkuraġni, imperizja, nuqqas ta' ħsieb u nuqqas ta' tharis tar-regolamenti tat-traffiku.

Illli minkejja li l-intimata ġiet interpellata anki permezz ta' ittra uffiċjali datata 18 ta' Marzu, 2015 sabiex tersaq għal-likwidazzjoni u l-ħlas tad-danni kaġonati bi ħtija tagħha, hija baqgħet inadempjenti.

Għaldaqstant, għar-raġunijiet premessi u dawk kollha li jirriżultaw fil-kors tas-smiġħ ta' din il-kawża, previa kull dikjarazzjoni oħra li tista' tirriżulta meħtieġa, l-esponenti titlob bir-rispett li din l-Onorabbli Qorti jogħġobha:

- 1. Tiddikjara lill-intimata unikament responsabbli għall-incident imsemmi li ġara fit-30 ta' April, 2013, u għad-danni kollha li sofriet l-esponenti b'konsegwenza tal-istess.*
- 2. Tillikwida d-danni kollha sofferti mill-esponenti b'riżultat tal-istess, okkorrendo bl-operat ta' perit nominand.*
- 3. Tikkundanna lill-intimata tħallas lill-esponenti s-somma hekk likwidata u dikjarata bħala dovuta in linea ta' danni.*

Bl-ispejjeż inklużi dawk tal-ittra uffiċjali tat-30 ta' April, 2013 u bl-imġaxijiet legali mid-data tal-incident kontra l-istess intimata li tibqa' ingunta minn issa biex tidher għas-subizzjoni.¹

Rat ir-Risposta Maħlufa tal-konvenuta **Josephine Gera** (minn issa 'l quddiem "il-konvenuta") li ġiet ippreżentata fit-2 ta' Settembru, 2015, li biha eċċepiet:

- 1. Illi l-kawża fl-ismijiet fuq premessi tirrigwarda incident awtomobilistiku illi seħħ nhar it-30 ta' April, 2013 fi Triq Qrejten, Pietà, illi kien jinvolvi l-vettura bin-numru ta' reġistrazzjoni EBL 696, misjuqa mill-eċċipjenti, u lill-attriċi;*

¹ Ġew esebiti mar-Rikors Maħluf ir-rapport tal-Pulizija a fol. 5 sa 9 u kopja tal-ittra uffiċjali datata 18 ta' Marzu, 2015, a fol. 10.

2. Illi t-talbiet attriċi huma infondati fil-fatt u fid-Dritt u dan stante illi assolutament mhux minnu illi l-eċċipjenti kienet b'xi mod taħti għall-incident de quo, u dan kif jista' jiġi ampjament ippruvat waqt it-trattazzjoni ta' din il-kawża;

3. Illi inoltre, mingħajr preġudizzju għall-fuq premess, l-attriċi għandha ġġib l-aħjar prova tad-danni effettivi u attwali minnha allegati u reklamati u ġġib il-prova wkoll tan-ness kawżali mal-incident mertu ta' dawn il-proċeduri għall-istess allegati danni, anke in vista ta' kwalunkwe kundizzjoni medika preċedenti li setgħet kienet issoffri minnha l-istess attriċi.

Salv eċċezzjonijiet ulterjuri.

Rat l-atti kollha tal-kawża.

Rat id-dokumenti li ġew esebiti in atti.

Semgħet ix-xhieda prodotti mill-partijiet.

Rat ir-rapport tal-espert mediku maħtur mill-Qorti Mr Frederick Zammit Maempel li ġie kkonfermat bil-ġurament fit-3 ta' Marzu, 2017.²

Rat in-nota ta' sottomissjonijiet tal-partijiet.

Rat il-verbal tal-udjenza tal-14 ta' Ġunju, 2017, fejn il-kawża tħalliet għallum għas-sentenza.

² A fol.255 sa 260.

Il-kwistjoni bejn il-partijiet

Fit-30 ta' April, 2013 fi Triq Qrejten, Pietà seħħ incident stradali bejn l-attriċi li kienet mixja fl-istess triq, u l-vettura bin-numru ta' registrazzjoni EBL 696 misjuqa mill-konvenuta. L-attriċi tikkontendi li l-konvenuta baqgħet diehla fiha bil-vettura tagħha waqt li din kienet mixja fit-triq u kkaġunatilha ġrieħi gravi u li dan l-incident ġara unikament bi ħtija tal-konvenuta minħabba negligenza, traskuraġni, imperizja, nuqqas ta' ħsieb u nuqqas ta' tħaris tar-regolamenti. Il-konvenuta min-naħa tagħha tgħid illi assolutament mhuwiex minnu illi hija kienet b'xi mod taħti għall-imsemmi incident. Barra minn hekk il-konvenuta tgħid illi l-attriċi għandha ġġib l-aħjar prova tad-danni effettivi u attwali minnha reklamati u ġġib il-prova wkoll tan-ness kawżali mal-incident imsemmi mal-istess allegati danni, anki in vista ta' kwalunkwe kundizzjoni medika preċedenti li setgħet kienet issofri minnha l-istess attriċi.

Provi u riżultanzi

Provi dwar id-dinamika u responsabbiltà għall-incident:

Alfred Bugeja³ xehed li dakinhar tal-incident kien ra lill-attriċi mal-art fuq il-bankina muġugħa u baqa' sejjer javża lir-raġel tagħha. Ix-xhud jgħid li ilu joqgħod l-imsida 65 sena u jaf lill-attriċi u lir-raġel tagħha bħala ġirien, però qatt ma kellem lill-attriċi. Bugeja jgħid li jiftakar lill-attriċi zzappap qabel l-incident, imma mhux bil-krozzi u fl-istat li kienet wara l-incident.

³ A fol. 32 u 33 u kontroezami a fol. 33 u 34.

L-attriċi **Irene Roberts** xehdet permezz ta' affidavit⁴ fejn spjegat li dakinhar tal-inċident marret tixtri għand il-*grocer* f'xis-sagħtejn ta' wara nofsinhar, viċin id-dar tagħha fi Triq Clarence, l-Imsida. X'hin ħarġet mill-ħanut tal-*grocer*, hija baqgħet tiela' t-triq fuq il-bankina biex tkun tista' taqşam u hekk kif kienet kważi qasmet viċin il-bankina tan-naħa l-oħra tat-triq, il-vettura tal-konvenuta daret b'veloċità qawwija l-kantuniera minn Triq Clarence għal Triq Qrejten viċin il-bankina fejn kienet hi, laqtitha f'riġlejha il-leminija, tajritha u hija spiċċat ħabet moħħha mal-*windscreen* tal-vettura u waqgħet mal-art. L-attriċi tgħid li ftit li xejn tiftakar x'gara wara, ħlief li kien hemm persuna Ingliza li baqgħet tkellimha biex ma tintilifx minn sensiha u wara ġew il-Pulizija u l-ambulanza. L-attriċi tgħid li fl-isptar Mater Dei sabulha ksur kbir f'riġlejha l-leminija u damet l-isptar ġimagħtejn u nofs u wara baqgħet bil-krozzi u muġuġha sal-lum. Irene Roberts tgħid li kienet qed tistenna li ssirilha operazzjoni li skont ma qalulha l-isptar ta' Malta, kellha ssir l-isptar ta' Oxford, l-Ingilterra, taħt ċertu Mr McNally. L-attriċi tgħid li qabel l-inċident kienet tħobb timxi ħafna anki sa Tas-Sliema, imma llum ma tistax tmur timxi aktar. Id-dar il-ħin kollu sserraħ sieqha u anki meta tmur għand il-*grocer* tixtri, in-nies ikollhom iġibulha x-xirja.

Meta xehdet *viva voce*⁵, l-attriċi tgħid illi qabel l-inċident kienet timxi sewwa iżda llum ikollha timxi bil-krozzi u l-ispeċjalista Mr Massimo Abela qalilha li kien fadlilha l-ksur u kellha tagħmel operazzjoni. L-attriċi tgħid li fl-inċident intlaqtet bejn il-koxxa u l-irkoppa l-leminija, taret fuq il-*windscreen* u waqgħet mal-art u spiċċat taħt ir-roti tal-vettura. Irene Roberts tgħid li qabel ma qasmet telgħet aktar 'il fuq fejn setgħet taqşam

⁴ A fol. 38.

⁵ A fol. 41 u 42 u a fol. 243 sa 248.

sewwa mhux fil-kantuniera għax taf li t-triq traffikuża, iżda meta qasmet rat il-vettura tal-konvenuta ġejja għal fuqha u baqgħet iżżid l-*ispeed*. L-attriċi tgħid li kien hemm tnejn min-nies fil-vettura li laqtitha. L-attriċi tgħid li qabel l-inċident it-tabib kuranti tagħha kien Dr Adrian Vassallo u kulma kellha ftit tal-artrite f'sieqha konsegwenza tal-età u dan xi tliet snin qabel l-inċident.

In kontroezami l-attriċi tgħid⁶ li meta ħarget mill-ħanut tal-*grocer* jismu Nella's, telgħet lejn in-naħa ta' fuq tat-triq, it-tul ta' xi erbat idjar. Għalkemm qalet li qabel l-inċident kienet timxi sewwa, l-attriċi ammettiet li meta kellha xi sebgħa snin kienet intlaqtet minn karozza u spiċċat l-ITU u kellha ksur f'daharha u fl-istess sieq fejn sofriet il-ġrieħi fl-inċident mertu ta' din il-kawża. L-attriċi ammettiet ukoll li lill-espert mediku Mr Frederick Zammit Maempel meta eżaminha ma kinitx qaltlu b'dan l-inċident ta' meta kienet għadha tfal għax ma kienx staqsieha.

In rieżami l-attriċi tgħid dwar l-inċident ta' meta kellha seba' snin, li taf li damet tliet ġimgħat l-isptar u wara kienet spiċċat bil-krozzi għal ftit żmien. Dakinhar tal-inċident *de quo* qalet li kienet marret l-isptar fejn kellha appuntament għal test tal-qalb u wara mill-*grocer* kienet sejra lura d-dar fi Triq Clarence.

Xehed permezz ta' affidavit ir-raġel tal-attriċi **Nazzareno Roberts**⁷, li jgħid li dakinhar tal-inċident kien id-dar u hekk kif infurmah bl-inċident Alfred Bugeja magħruf bħala Freddie Lombardi, huwa mar fuq il-post tal-inċident u sab lil mara mal-art u persuna Ingliża magħha. Ix-xhud jgħid li wara ġew

⁶ A fol. 264 sa 268 u rieżami a fol. 268 sa 271.

⁷ A fol. 39.

il-Pulizija u l-ambulanza. Nazzareno Roberts jgħid li kienu għadhom qed jistennew appuntament l-Ingilterra għall-operazzjoni tal-mara u qal li wara l-inċident baqgħet timxi bil-krozzi u li m'għadhomx aktar imorru jippassiġġaw għax qal li martu saret tbat i wisq biex timxi.

Meta Nazzareno Roberts xehed *viva voce*⁸, huwa jgħid li meta sab lill-mara tiegħu mal-art, in-nies qalulu li kienu mexxewha minn quddiem il-karozza li laqtitha. Ix-xhud jgħid li l-konvenuta kienet mal-ħajt tibki u qal li kien mar fuqha u qalilha biex ma toqgħodx tinkweta għax ma kienx hemm affarijiet gravi. Ix-xhud jgħid li ma ssoponiex bil-gravità tal-kundizzjoni tal-mara tiegħu għax ra tidħaq ma' dik l-Ingliża li kienet qiegħda twennisha. Tant hu hekk meta waslu l-isptar u ġew il-Pulizija, huwa qalilhom li kien lest jaħfrilha lill-konvenuta għax ma kienx għadu jaf bil-gravità tal-inċident. Imma meta l-Pulizija sema' bis-sitwazzjoni gravi li l-mara tiegħu kienet fiha u saħansitra l-isptar Mater Dei kienu qed jaħsbu li jistgħu jaqtgħulha sieqha barra, il-Pulizija qallu li jkollhom bilfors itellgħu lill-konvenuta l-Qorti, imbagħad jekk ikun irid jaħfrilha.

In kontroezami⁹ Nazzareno Roberts jgħid li ilu jaf lil martu erbgħin sena u innega li qabel l-inċident kienet izzappap. Ix-xhud jgħid li minn kemm ilu jafha lill-attriċi, hija qatt ma kellha xi operazzjoni f'saqajha. Ix-xhud jgħid li qabel l-inċident martu kienet timxi regolari, però bil-mod u dejjem hekk jafha. Roberts innega li kien qal lill-konvenuta biex ma tinkwetax għax il-mara tiegħu dejjem taqa', anzi qal li qatt ma jaf li martu waqgħet. Ix-xhud jgħid li fuq il-post tal-inċident huwa kien mar jikkonsla lill-konvenuta biex ma toqgħodx tinkwieta għax sa dak il-ħin ma kienx jaf bl-entità tal-ġrieħi li

⁸ A fol. 239 sa 242.

⁹ A fol. 272 sa 276.

kellha martu. Ix-xhud jgħid li meta ġara l-inċident hu kellu 61 għadu kif għalaqhom u kellu jitlaq mix-xogħol biex jieħu ħsieb il-mara, ilbibbisha u jaħsilha u jagħmel kollox hu d-dar għax il-mara ma kinitx tiflaħ aktar tagħmel hi dan ix-xogħol.

Is-Surġent Malcolm Buttigieg xehed¹⁰ illi meta hu u PC 149 marru fuq il-post tal-inċident, sabu lill-attriċi għadha mal-art tilmenta li kellha wġiġħ f'sieqha. L-attriċi u l-passiġġiera li kellha magħha, ċertu Maria Dolores Scicluna, it-tnejn qalulu li ma kinux rawha lill-attriċi u semgħu l-ħabta mal-ġenb tal-karozza. Ix-xhud jgħid li ma kienx għamel skizz tal-inċident għax il-vettura kienet iċċaqalqet minn fejn kienet biex tidhol l-ambulanza għax kienet f'kantuniera. Ix-xhud jgħid li ma kienx hemm ħsara viżibbli mal-karozza ħlief xi msuħ qiesha persuna taħbat u tiżloq minn mal-karozza. Ix-xhud ikkonferma r-rapport tal-Pulizija¹¹ u in kontroeżami qal li l-vettura oriġinarjament kienet eżatt fil-kantuniera u l-attriċi xi żewġ metri 'l fuq u kemm il-vettura u l-vittma sabhom fi Triq Qrejten.

Il-Kuntistabbli Jesmond Abela xehed¹² li jiftakar li l-attriċi sabuha mal-art u kkonferma wkoll ir-rapport tal-Pulizija, liema rapport jinkludi wkoll stqarrija tal-konvenuta wara l-inċident li tgħid:

“Konna qegħdin induru min Trq Clarence għal Triq Qrejten meta f'daqqa waħda rajt mara tintelaq ma' nofs il-bieba tiegħi u ħoss kbir. Jien mill-ewwel waqqaft il-karozza. Qabel ma din il-mara ħabtet mal-karozza tiegħi jien ma kontx rajtha.”

¹⁰ A fol. 53 u 54.

¹¹ A fol. 5 sa 9.

¹² A fol. 55.

Il-passiġġiera li kien hemm fil-vettura tal-konvenuta fil-mument tal-inċident, Maria Dolores Scicluna stqarret mal-Pulizija: “konna telgħin fi triq meta f’daqqa waħda smajt ħoss u mill-ewwel waqafna.” Min-naħa tagħha l-attriċi stqarret mal-Pulizija: “kont taħt il-bankina biex naqşam it-triq. Rajt il-vettura ġejja u laqtitni u jien waqajt.”

Meta xehdet il-konvenuta **Josephine Gera** in subizzjoni¹³, spjegat li hi mill-Imsida u taf li f’dik il-parti tat-triq isiru ħafna inċidenti. Hija kienet fi Triq Clarence u kien hemm *stop sign* u ċċekkja li mhux ġejjin karożzi u daret go Triq Qrejten u meta kienet daret kollha f’dik it-triq, semgħet ħoss kbir fuq in-naħa tal-lemin tagħha u rat wiċċ mal-ħġieġa tan-naħa tagħha u min kienet, waqgħet mar-rota tal-karożza u hekk kif ġara dan il-konvenuta tfiet il-karożza. Il-konvenuta tinsisti li hi ma missitix lill-attriċi u kienet l-attriċi li waqgħet fuq il-karożza u wasslet għal din il-konkluzjoni għax hija ma kinitx ratha imkien qabel fit-triq lill-attriċi u għax ma sabitx ħsara fuq il-karożza. Il-konvenuta żiedet tgħid li semgħet ħoss kbir fuq il-ħġieġa tan-naħa tal-lemin tal-karożza, in-naħa tas-sewwieq, u meta ħarset mit-tieqa tan-naħa tagħha, rat wiċċ u min kien waqa’ mar-rota ta’ wara tan-naħa tagħha. Il-konvenuta tgħid li lill-attriċi qabel l-inċident inkwistjoni kienet tafha bħala persuna li kienet *disabled*, zoppa. Josephine Gera tgħid ukoll li Nazzareno Roberts ir-raġel tal-attriċi, fuq il-post tal-inċident qalilha biex tibqa’ sejra għax martu kienet il-ħin kollu taqa’. Il-konvenuta tgħid illi lill-attriċi kienet tafha għax hi mill-Imsida wkoll u darba kienu ġirien u għalkemm tiftakarha zoppa, ma tafx jekk kinitx bil-krożzi qabel jew wara l-inċident. Il-konvenuta tgħid li meta semgħet il-ħoss, kienet daret dritta fi Triq Qrejten, u għad li kienet *in motion*, kienet qed issuq bil-mod fil-bidu tat-triq. Tgħid ukoll li

¹³ A fol. 226 sa 234.

għalkemm semgħet ħoss kbir mal-vettura, xorta ma kellhiex marki fuq il-karozza. Il-konvenuta tgħid li appena daret minn Triq Clarence u daħlet għal Triq Qrejten, hija semgħet il-ħoss. Il-konvenuta tgħid li kienet qed isuq fin-nofs tat-triq, li hi kareġġjata direzzjoni waħda.

In kontroezami Josephine Gera qalet¹⁴ li l-attriċi spiċċat mal-art b'rasha mar-rota ta' wara tal-vettura tagħha u saqajha fejn il-bieba tax-xufier. Il-konvenuta kkonfermat li l-ħoss semgħatu meta rat wiċċ l-attriċi mat-tieqa tagħha, wiċċha u idha laqtu l-bieba u mbagħad nizlet laġenbha. Il-konvenuta Josephine Gera xehdet ukoll permezz ta' affidavit¹⁵ fejn qalet li dakinhar tal-inċident kellha lil zijitha magħha, Maria Dolores Scicluna u kienet se twassalha d-dar kantuniera bogħod minn fejn seħħ l-inċident u ma kellhomx għagħla. Gera tgħid li kif wasslet fit-tarf ta' Triq Clarence waqfet u daret fuq il-lemin tagħha għal Triq Qrejten, bilkemm miexja u kif iddrittat, semgħet ħoss ta' ħabta ta' wiċċ fuq it-tieqa tax-xufier. Il-konvenuta tgħid li l-attriċi spiċċat bejn il-karozza tagħha u l-bankina u fl-ebda ħin l-attriċi ma kienet f'nofs it-triq quddiemha. Il-konvenuta tgħid li l-attriċi qasmet jew nizlet il-bankina jew waqgħet eżattament mal-kantuniera u qed tgħid hekk għax hija fl-ebda ħin ma rat lill-attriċi, ħlief li sabitha fit-triq mat-tieqa tax-xufier, eżattament malli daret, u ma kien hemm ebda mod kif taraha għax hemmhekk hemm *blind corner* għaliex iż-żewġ toroq huma 90 grad ma' xulxin.

Il-konvenuta tgħid li kienet taf lill-attriċi minn tfulithom għax kienet mill-lmsida u dejjem tafha zzappap. Ikkonfermat li r-raġel tal-attriċi wara l-

¹⁴ A fol. 234 sa 237.

¹⁵ A fol. 278.

inċident qalilha li tista' titlaq għax martu ta' spiss kienet taqa'. Iżda hi xorta stenniet sakemm ġew il-Pulizija u l-ambulanza.

Xehdet ukoll permezz ta' affidavit **Maria Dolores Scicluna**¹⁶, iz-zija tal-konvenuta, li qalet li malli l-konvenuta kisret għal Triq Qrejten, semgħet ħoss u l-attriċi waqfet il-karozza. Ix-xhud tgħid ukoll li lill-attriċi ma kinitx ratha qabel il-ħoss u ma setgħetx tifhem minn fejn ġiet Roberts u kif spiċċat mixhuta fl-art. Scicluna tgħid li meta ġie r-raġel tal-attriċi fuq il-post tal-inċident, dan qalilha biex tgħid lill-konvenuta biex issuq u biex jitolqu minn fuq il-post għax il-mara tiegħu dejjem hekk, jiġu n-nies jgħidulu li waqgħet. Ix-xhud tgħid ukoll li hi toqgħod fl-inħawi fejn tgħix l-attriċi li ilha tafha minn tfulitha, u li meta kienet żgħira kellha inċident u qatt ma tafha timxi sew. Ix-xhud tikkonferma li ma rat ebda ħsarat fil-vettura tal-attriċi.

In kontroezami Maria Dolores Scicluna tgħid¹⁷ li kienet marret qadja man-neputija tagħha l-konvenuta u bħas-soltu kienet twassalha lura d-dar. Kienu ġejjin minn Triq Clarence u daru ma' Triq Qrejten u kienu fil-bidu tat-triq, it-tul ta' inqas minn żewġ karozzi. Ix-xhud tgħid li l-konvenuta kienet qed issuq bil-mod u hija semgħet ħoss mal-karozza u semgħet l-għajjat tan-nies. Ix-xhud tgħid li meta niżlu mill-karozza sabu lill-attriċi wiċċha mar-rota ta' wara tan-naħa tas-sewwieq u kienu għadhom ma ġewx nies. Meta ġie r-raġel tal-attriċi fuq il-post, taptpilha fuq daharha u qalilha li jistgħu jitolqu għax martu dejjem taqa'. Ix-xhud tammetti li taf bl-inċident li kellha l-attriċi meta kienet tifla minn dak li semgħet mingħand in-nies għax hi kienet tifla wkoll dak iż-żmien. Maria Dolores Scicluna tgħid

¹⁶ A fol. 279.

¹⁷ A fol. 284 sa 287.

li minkejja li l-attriċi kienet mal-art, ir-raġel tagħha xorta qalilhom biex jiġilqu. Huma però stennew lill-Pulizija u l-ambulanza.

Provi dwar danni sofferti mill-attriċi:

Xehed il-kirurgu ortopediku **Mr Massimo Abea**¹⁸, li kkonferma ċ-ċertifikat mediku rilaxxjat minnu fis-26 ta' Novembru, 2015.¹⁹ Mr Abela jgħid li jrid jgħaddi ftit taż-żmien qabel ma jkun jista' jikkonferma x'perċentwal ta' diżabilità permanenti kellha l-attriċi. Ix-xhud jispjega li l-attriċi kienet taħt il-kura tiegħu l-isptar Mater Dei u jgħid li jaf li hija kienet intlaqtet minn karozza fit-30 ta' April, 2013 u kien sarilha intervent dakinhar stess fejn kienu għamlulha *external fixator*, jiġifieri pinnijiet minn barra biex iżommulha l-ksur f'postu u dan fuq il-qasba tal-lemin eżatt fejn hemm l-irkoppa. Ix-xhud jgħid li minħabba l-kwalità tal-għadam tal-pazjenta, il-ksur qisu sfronda u ħarġilha l-artrite u giet ammessa taħt il-kura tiegħu fid-19 ta' April, 2016. Mr Abela jgħid li kienu għamlulha *total knee replacemet* fuq il-lemin u kien intervent mhux tas-soltu għax peress li kellha *bone loss* jew għadam mifqugħ, juża ġog speċjali li jsaħħaħ l-għadam u jkun jista' jiddritta s-sieq u kellha tistenna xi għaxar xhur biex tara jekk ikollhiex *recovery* u hemm wieħed ikun jista' jikkalkula d-diżabilità.

¹⁸ A fol. 52.

¹⁹ A fol. 36.

Rapport tal-espert mediku Mr Frederick Zammit Maempel²⁰:

L-espert mediku vverifika l-operazzjonijiet li kienu saru fuq l-attriċi kemm minn dak li xehdet hi quddiemu bil-ġurament, iżda ukoll mir-rapporti tal-isptar fejn jirrizulta li sarilha intervent fit-30 ta' April, 2013 biex tevita żvilupp ta' *compartment syndrome*. Hamest ijiem wara fil-5 ta' Mejju, 2013 saritilha operazzjoni oħra fejn għamlulha *external fixator*, li però kellhom jaġġustawh b'intervent ieħor fil-11 ta' Mejju, 2013. L-attriċi żviluppatilha infezzjoni madwar il-pinnijiet u dawn tneħħew f'Lulju, 2013. Ritratti meħudin fl-10 ta' April, 2014 juru li r-rigħel tgħawwegħ 19-il grad u qsar 3 ċentimetri u fl-20 ta' April, 2016 saritilha rkoppa artifiċjali, kif ikkonferma mir-ritratti li kellu mill-*files* tal-isptar.

L-espert mediku Frederick Zammit Maempel eżamina lill-attriċi fil-31 ta' Jannar, 2017 ċjoè 45 xahar wara l-inċident u 8 xhur wara l-operazzjoni tal-bdil tal-irkoppa. Mr Zammit Maempel jikkonstata li l-liwja fir-rigħel iddrittat, però l-irkoppa ma titmattarx kompletament u lanqas titniha daqs tax-xellug. Il-fatt li ma tiddrittax iffisser li tiġi iqsar minn tax-xellug meta timxi u għalhekk izzappap. L-attriċi ilha timxi bil-krozzi mill-2013 u għalkemm huwa possibbli li timxi b'bastun wieħed fil-futur f'idha ix-xellugija, mhuwiex probabbli li *r-range* tal-moviment tal-irkoppa jista' jitjieb fil-futur. Mr Zammit Maempel jgħid li l-uġiġħ varjabbli li Irene Roberts tħoss f'sieqha, għandu jtaffi biż-żmien u hemm żewġ ċikatriċi fuq il-ġnub tal-irkoppa li jagħtu dehra kerha u mhux ser jinbidlu biż-żmien. L-espert mediku jikkonkludi l-attriċi qiegħda minħabba l-inċident tat-30 ta' April, 2013 issofri minn diżabilità permanenti ta' ħmistax fil-mija (15%).

²⁰ A fol. 255 sa 260.

Meta l-espert mediku ġie prodott in eskussjoni mill-konvenuta²¹, huwa jgħid li hu kien staqsa lill-attriċi tagħtih il-*medical history* tagħha u kienet semmietlu diversi operazzjonijiet, iżda mhux l-inċident ta' meta kellha sebgħa snin. Ix-xhud jgħid li ma sab xejn dwar dan l-inċident fil-*files* li kellu tal-isptarijiet. Mr Zammit Maempel jgħid li fattur fil-perċentwal ta' diżabilità kien li wara r-*replacement* tal-irkoppa, is-sieq ma kinitx tiddritta għalkollox u b'hekk tiqsar meta timxi u għalhekk izzappap. Ix-xhud jgħid li seta', kieku kellu informazzjoni dwar għaliex u kemm qabel l-inċident Irene Roberts kienet izzappap, kif ġie sugġerit lilu li hemm xhieda li jgħidu li kienet izzappap qabel l-inċident, kien jieħu dan in konsiderazzjoni u dan il-fattur seta' jnaqqas il-peċentwal ta' diżabilità li ġej dirett mill-inċident tal-2013. Il-fatt li Irene Roberts kellha 3cm iqsar u allura jgegħelha zzappap, l-espert mediku attribwielu 3%. L-espert mediku jispjega kif fil-fatt ġew allokatu il-perċentwali ta' diżabilità: 5% minħabba li l-attriċi kellha tagħmel *knee replacement* wara l-inċident u meta jkollok ġog artifiċjali, ikollok ċertu riskju; 5% minħabba l-*extension deficit* u t-telf tal-*flexion* tal-irkoppa minn żewġ naħat; 2% minħabba l-*iscars* mal-irkoppa li għalkemm f'persuna ta' ċertu età jistgħu jitgħattew, iżda għadhom hemm u jibqgħu hemm u għar-rigward li sieq minnhom meta timxi tiġi iqsar, din ta 3%.

In kontroezami ix-xhud jgħid²² li l-ħsara tal-irkoppa kienet kompatibbli mal-fatt li l-attriċi qaltlu li ntlagt minn *bumper* ta' karozza. "Jigħifieri sieqha ħadet skoss għall-ġenb u n-naħa ta' barra tal-irkoppa l-għadma t'isfel tal-irkoppa kisritha u remietha 'l isfel." Ix-xhud jispjega li l-fatt li kellhom ibidlulha l-irkoppa għax kienet għaqdet ħażin, setgħet kienet ġejja minn kif kienet kisret l-għadma, kemm damet biex taqgħad u fatturi oħra.

²¹ A fol. 291 sa 295.

²² A fol. 295 sa 299.

Id-deċiżjoni finali kienet *knee replacement* biex ma jkomplix isir aktar ħsara.

Kunsiderazzjonijiet legali

Dan hu każ tipiku fejn il-ġudikant ikun rinfaccjat b'żewġ verżjonijiet dijamettrikament opposti għal xulxin, bl-attriċi min-naħa u bil-konvenuta u l-passiġġiera zijitha min-naħa l-oħra. Mhux l-ewwel darba li Qorti tkun rinfaccjata b'verżjonijiet opposti għal xulxin. Anzi, meta każ ikun kontestat fuq il-provi u mhux fuq l-interpretazzjoni tal-liġi, x'aktarx li huwa proprju dan li jiġri, ċjoè li jkun hemm verżjonijiet konfligġenti.

L-attriċi ssostni li hija ntlagt mill-*bumper* ta' quddiem tal-vettura tal-konvenuta u ttajret għal fuq il-*windscreen* u waqgħet mal-art. Skont l-attriċi, il-vettura tal-konvenuta kienet ġejja b'velocità qawwija u baqgħet ġejja għal fuqha mal-bankina. L-attriċi tgħid li qasmet apposta 'l fuq mill-kantuniera biex tkun tista' tara l-vetturi ġejjin u fil-fatt l-vettura tal-konvenuta kienet ratha, però laħqitha u tajritha. Min-naħa tagħha l-konvenuta tikkontendi li lill-attriċi l-ewwel ma ratha kienet meta din daħlet fil-ġenb tal-vettura tagħha u ħabtet mat-tieqa tas-sewwieq fil-ġenb. Il-konvenuta tgħid li dak il-ħin kienet qed issuq bil-mod għax kienet għadha kif daret dawra ta' 90 grad u qabel kien hemm *stop sign*. Il-konvenuta tgħid li meta daħlet fi Triq Qrejten hi kienet qed issuq fin-nofs tat-triq u l-inċident ġara kif eżatt daret il-kantuniera u ddrittat. Din il-

verżjoni ovvjament ġiet ikkorroborata minn zijitha li kienet passiġġiera fil-vettura tagħha.

Illi għaldaqstant din il-Qorti trid bilfors tirrikorri għal indizzji oħra, bħal konsistenza fix-xhieda, verosimiljanza għar-realtà, indizzji korroborattivi u anki preponderanza tal-probabbiltajiet u possibbiltajiet li jistgħu jnisflu ċertezza morali fil-ġudikant. Meta jkun hemm kuntrast bejn ix-xhieda tal-partijiet, il-kriterju determinanti mhuwiex jekk il-ġudikant assolutament jemminx dak li jkun ġie spjegat lilu, iżda jekk dawk l-ispjegazzjonijiet humiex verosimili fiċ-ċirkostanzi svarjati tal-ħajja.²³ Il-grad ta' prova rikjest fil-kamp ċivili huwa dak li biżżejjed li jkun inissel ċertezza morali f'moħħ il-ġudikant li tkun indotta minn preponderanza ta' provi meqjusa fuq bilanċ ta' probabilitajiet.²⁴

Meta dawn il-prinċipji li jitnisflu mill-ġurisprudenza tal-Qrati tagħna jiġu applikati għall-fattispeċi tal-kawża odjerna, jirriżulta fl-ewwel lok illi l-feriti sofferti mill-attriċi fl-inċident inkwistjoni ma setgħux kienu kkaġunati minn waqgħa tal-attriċi mal-vettura tal-konvenuta. L-espert mediku Mr Fredrick Zammit Maempel stqarr li l-leżjonijiet fl-irkoppa tat-tip li ġarrbet l-attriċi, huma kompatibbli ma' daqqa' ta' *bumper* ta' vettura.

Tqis illi meta il-vettura tal-konvenuta daret il-kantuniera bejn Triq Clarence ma' Triq Qrejten u laqtet lill-attriċi, għad li l-attriċi mal-impatt setgħet ħadet l-impressjoni li l-konvenuta kienet mixja b'veloċità qawwija, il-Qorti ma temminx li dan kien il-każ. Iżda mill-banda l-oħra lanqas tqis li hu

²³ **Borg vs. Bartolo**, Appell Inferjuri, 25.06.1980.

²⁴ Vide wkoll **Caruana vs. Laurenti**, P.A., 08.04.1994, **Borg vs. Manager tal-Intrapriża tal-Ħalib**, P.A., 17.07.1981, **Vassallo vs. Pace** (Vol.LXX.II.144) u **Zammit vs. Petrocchino**, Appell Kummerċjali, 25.02.1952.

verosimili li l-konvenuta li tgħaddi ta' spiss minn fejn seħħ l-inċident biex twassal lil żijitha, kienet kważi wieqfa meta giet biex iddur il-kantuniera. Minkejja l-impressjoni li ppruvat tagħti l-attriċi fix-xhieda tagħha li meta ħarġet mill-ħanut tal-*grocer*, hija telgħet lejn in-naħa ta' fuq tat-triq it-tul ta' xi erbat idjar biex tkun tista' tara aħjar il-karozzi ġejjin qabel taqsam, fix-xhieda tiegħu s-Surgent Malcolm Buttigieg jgħid li l-vettura originarjament kienet eżatt fil-kantuniera u l-attriċi xi żewġ metri 'l fuq u kemm il-vettura u l-vittma sabhom fi Triq Qrejten. Però min-naħa l-oħra l-fatt li l-konvenuta ma ratx lill-attriċi qabel ma laqtitha, ċertament huwa indizju li l-konvenuta lanqas kienet qed iżzomm "*a proper lookout*". Il-fatt li l-attriċi rat il-vettura ġejja għal fuqha, u ma għandhiex il-Qorti għalfejn tiddubita dan, ifisser li l-konvenuta kellha tara wkoll lill-attriċi kieku kienet qed iżzomm "*a proper lookout*".

Filwaqt li tqis mingħajr ebda eżitazzjoni l-verżjoni tal-attriċi bħala dik l-aktar verosimili u attendibbli, il-Qorti trid imbagħad tistabbilixxi minn kellu responsabbiltà għall-akkadut, jekk kinitx il-konvenuta waħedha jew inkella kinitx ukoll l-attriċi li kkontribwiet għall-akkadut minħabba fejn qasmet it-triq, u ċjoè jekk kienx hemm kontributorjetà min-naħa tal-attriċi wkoll.

Fis-sentenza fl-ismijiet **John Ransley et vs. Edward Restall et**²⁵ intqal:

"Dwar il-*pedestrian* jingħad li dan għandu juża l-massimu prudenza meta jiġi biex jaqsam triq. L-artikoli 20 u 21 tal-*Highway Code* jgħidu hekk:

²⁵ P.A., 10.05.2005.

“20. Always use subways, footbridges, pedestrian crossings or central refuges, where provided. Otherwise, cross the road where you have a clear view of the road both ways.

21. Before you cross, stop at the kerb, look right, look left, and look right again. Do not cross before the road is clear.”

Il-*pedestrian* suppost li jara vettura ġejja għax din ma taqax mis-sema.²⁶ Huwa wkoll fattur indikattiv tat-tort ta' *pedestrian* meta dan ikun għadu kif niżel il-bankina, għax jekk ikun kważi qasam it-triq allura d-*driver* ikollu possibbiltà kbira li jilħaq jarah. Li persuna tintlaqat viċin tal-bankina minfejn tibda taqşam, huwa indikattiv ta' distanza ravviċinata ħafna għall-karozza li ttajjarha.²⁷ Fl-istess ħin is-sewwieq irid iżomm f'moħħu ċ-ċirkostanzi kollha tal-inħawi fejn ikun, il-konfigurazzjoni tat-triq, id-dawl, l-orjentazzjoni tat-triq max-xemx u l-kundizzjonijiet atmosferiċi. *Pedestrian* għandu dejjem ikun attent meta juża t-triq u jagħmel l-almu tiegħu biex jiġu evitati inċidenti, anke jekk għandu d-dritt favur tiegħu.²⁸ Fis-sentenza deciza minn din il-Qorti kif diversament preseduta, fl-ismijiet **Joseph Micallef vs. Joseph Sammut**²⁹ ġie ritenut illi:

“irid jingħad ukoll li l-utent tat-triq u mhux is-sewwieq biss għandu wkoll l-obbligi tiegħu li jrid josserva sabiex ma joħloqx periklu lill-utenti l-oħra tat-triq u fil-fatt irid jipprova li huwa u (hawnhekk il-Qorti kkwotat il-ġurista eminenti Inġliż Gibb) ‘used such care for his own safety as a reasonably prudent man would exercise under the same circumstances.’”

²⁶ **Peter Magro vs. Emanuel Grima**, P.A., 31.10.2012.

²⁷ Ara sentenza tal-Qorti tal-Appell Civili (Superjuri) fl-ismijiet **George Micallef nomine vs. Gordon Camenzuli**, 07.10.1997.

²⁸ Ara s-sentenzi **Formosa & Camilleri Ltd. et noe vs. Joseph Camenzuli**, P.A., 26.04.2001 u **Stefan Bonello vs. Carmelo Abela**, P.A., 21.10.2002.

²⁹ 28.06.2001.

Sentenza oħra dwar l-obbligi tal-utent tat-triq hija dik fl-ismijiet **Rita Calleja vs. Joseph Agius** deċiża minn din il-Qorti diversament preseduta³⁰, fejn ingħad:

“Jekk *pedestrian* ikun qiegħed ruħu f’post fejn mhux suppost ikun, id-*driver* li jkun qiegħed isuq karozza b’mod regolari jsib ruħu f’posizzjoni ta’ emerġenza subbitaneja minħabba fih, dak id-*driver* m’għandux jiġi tenut ħati ta’ sewqan perikoluż u tal-konsegwenzi li jista’ jsofri f’dik il-kontingenza.”

Dwar l-aspett tal-*proper lookout* fil-kawża fl-ismijiet **Godfrey Ciangura vs. Carmen German**³¹ ingħad:

“Jiġi rilevat li sewwieq ikun ikkontribwixxa għall-inċident jekk ma jkunx żamm “*proper lookout*”.

M’hemmx dubju li l-obbligu ta’ kull sewwieq huwa li jzomm “*a proper lookout*.” Fil-fatt fis-sentenza fl-ismijiet **Dr Louis Bianchi noe vs. Michelle Cassar**³², ingħad li:

“tnejn huma l-prinċipji ġeneralment akkolti fid-duttrina u fil-ġurisprudenza estera u lokali, in materja ta’ incidenti ta’ traffiku stradali, li għandhom jirregolaw l-investimenti ta’ vetturi, jiġifieri...*omissis*...b) hu anke dmir ta’ sewwieq li jzomm dak li komunikament tissejjaħ “*a reasonable lookout*” liema dmir iġib miegħu li s-sewwieq jara dak li jkun raġonevolment viżibbli.”

³⁰ 05.10.1995.

³¹ P.A., 03.07.2008.

³² P.A., 06.11.1998.

Ġie appropositu ritenut li hu d-dover tas-sewwieq “*to see what is in plain view*”³³ u li “min ma jarax li raġonevolment għandu jara jfisser li ma kienx qed iżomm *a proper lookout*”.³⁴

Illi fi **Newhaus N.D. vs. Bastion Insurance Co. Ltd**³⁵ il-Qrati kienu rritenew illi:

“Keeping a proper lookout means more than the looking straight ahead – It includes awareness of what is happening in one’s immediate vicinity. A motorist should have a view of the whole road from side to side and, in the case of a road passing through a built up area, of the pavements on the side of the road as well.”

Fir-rassenja studjata tal-ġurisprudenza tal-Qrati tagħna fis-sentenza fl-ismijiet **Vincenzo Borg vs. Karl Jude Bonett**³⁶, jingħad:

“Dan premiss, minn eżami ta’ bosta sentenzi, in partikolari dawk mogħtija mill-Qorti tal-Appell Kriminali, *per* Imħallef William Harding, hija evidentement distingwibbli x’għandha tkun l-imġiba tas-sewwieq u tal-*pedestrian*, *qua* utenti tat-triq:

(1) “*Driver* għandu juża d-diligenza kollha biex jevita *pedestrian* li jaqsam it-triq anke jekk il-*pedestrian* jaqsam negligement u għalhekk għandu jiġi ritenut responsabbli jekk ikun naqas minn xi dmir tiegħu b’mod li jkun poġġa ruħu f’posizzjoni li ma setax jevita l-investment ta’ *pedestrian*. Il-każ li fih id-*driver* jista’ jkun eżentat mir-responsabilità hu dak biss fejn il-*pedestrian*, b’xi att inaspettat u subitanu, jew xort’oħra b’xi għemil tiegħu, ikun qiegħed lid-*driver* f’posizzjoni li, anke bl-użu tad-diligenza meħtieġa, dan ma setax assolutament jevita l-investment” – “**Il-Pulizija vs. Dockyard PC 347**

³³ **Il-Pulizija vs. Joseph Vella**, 10.08.1963.

³⁴ **Il-Pulizija vs. J.M. Laferla**, 17.06.1964.

³⁵ 1968, (1) SA 398 (A) f’405H-406A.

³⁶ App. Inf., 10.10.2005 *per* Imħallef Philip Sciberras.

Carmel Mifsud", Appell Kriminali, 26 ta' Ġunju, 1954 (Kollez. Vol. XXXVIII, P. IV, p. 859);

(2) "*Il-pedestrian* għandu ċertament drittijiet fiċ-ċirkolazzjoni tat-traffiku, imma għandu wkoll obbligi. Jekk *il-pedestrian* ikun qiegħed ruħu f'post fejn mhux suppost ikun, u *driver* li jkun qed isuq karozza b'mod regolari jsib ruħu f'posizzjoni ta' emerġenza subitanea minħabba fih, dak id-*driver* ma għandux jiġi ritenut ħati ta' sewqan perikoluż u tal-konsegwenzi li jista' jsufri dak *il-pedestrian* f'dik il-konsegwenza" – "**Il-Pulizija vs. Alfred Caruana**", Appell Kriminali, 14 ta' Mejju, 1955 (Kollez. Vol. XXXIX, P. IV, p. 1031);

(3) "*Il-pedestrian* għalkemm għandu dritt li jkun fil-karreġġjata biex jaqşam ċertament għandu wkoll id-dover li juża prudenza biex jaqşam '*with reasonable dispatch*'. Aktar u aktar teħtieġ dik l-attenzjoni tal-*pedestrian* meta si tratta ta' *uncontrolled crossing*" – "**Il-Pulizija vs. Joseph Formosa**", Appell Kriminali, 4 ta' April, 1959 (Kollez. Vol. XLIII, P. IV, p. 1027);

(4) "Hu veru li anki *il-pedestrian* għandu d-doveri tiegħu fit-traffiku stradali; imma biex *driver* ta' karozza li jinvesti *pedestrian* u jikkaġunалу offiżi fuq il-persuna tiegħu jista' jiskolpa ruħu, jeħtieġ li jirriżulta li l-kawża unika u determinanti tal-investment kienet tikkonsisti fil-komportament imprudenti tal-*pedestrian* li ġie milqut; u ma tistax tiġi invokata mid-*driver* l-iskriminanti tal-emerġenza subitanea meta tikkonkorri l-kolpa tal-awtista, li tkun impeditu milli jevita l-konsegwenzi tal-emerġenza. Il-konduċenti ta' vetturi ma għandhomx jippreżumu normalità perfetta ta' komportament tal-*pedestrian* imma għandhom dejjem jivvalutaw tajjeb il-kontinġenzi stradali u jirregolaw il-veloċità tagħhom b'margini suffiċjenti ta' sikurezza" – "**Il-Pulizija vs. George Muscat**", Appell Kriminali, 6 ta' Mejju, 1961 (Kollez. Vol. XLV, P. IV, p. 947);

Huwa deżumibbli minn dawn il-ġudikati illi kemm *il-pedestrian* kif ukoll il-konduċent ta' vettura għandhom josservaw dejjem ir-regoli tal-prudenza u tal-bon sens fiċ-ċirkolazzjoni stradali. Fattur determinanti ieħor li jemerġi minn dawn l-istess ġudikati huwa dak li biex *driver* ta' vettura jiskansa ruħu minn addebitu ta' ħtija jrid juri li hu ġie rinfaccjat minn sitwazzjoni inevitabli li ssorprendietu.

Dan aktar u aktar meta “fi trieqtu jinzerta nies li minħabba l-età tagħhom jew għal xi raġuni oħra ma jkollhomx la dik iċ-ċelerità ta’ perċezzjoni, la dik il-prontezza ta’ deċiżjoni, u lanqas dik l-iżveltezza ta’ movimenti, li jeħtieġu ċ-ċirkostanzi improvviżi” – “**Il-Pulizija vs. Joseph Thornton**”, Appell Kriminali, 18 ta’ Marzu, 1961 (Kollez. Vol. XLV, P. IV. P. 920); *Omissis*

Jinsab statwit fis-sentenza fl-ismijiet “**Salvatore Bongailas vs. Joseph Mercieca**”, Appell Ċivili, 20 ta’ Jannar, 1967, ukoll ċitata mill-appellat, illi “m’hemm ebda presunzjoni li, fil-każ ta’ aċċident bejn *motor car* u *pedestrian*, il-*pedestrian* għandu dejjem raġuni”. Issokta mbagħad jiġi osservat illi “b’danakollu hu veru illi, fejn m’hemmx regolat b’xi mod partikolari l-passaġġ tal-*pedestrians*, *pedestrian* li juża t-triq karrozzabbli anqas għandu jitqies bħala xi intruż; u filwaqt illi l-*pedestrian* għandu ċertament juża l-kura meħtieġa biex ma joħloqx għall-utenti oħra tat-triq sitwazzjonijiet ta’ perikolu jew emerġenza, minn naħa l-oħra d-*drivers* ta’ karożzi, li huma magni ta’ potenza li joqtlu jew ikorru, għandhom l-obbligu gravi li jieħdu kura li jsuqu b’mod illi ma jkunux ta’ perikolu jew dannu għall-*pedestrians* li għandhom ukoll id-dritt li jużaw it-toroq”;

Mod jew ieħor din l-istess riflessjoni tinsab ekkiegġjata fis-sentenza fl-ismijiet “**Carmel Attard vs. John Baldacchino**”, Appell Ċivili, 20 ta’ Lulju, 1994.”

Abbażi tal-prinċipji ġuridiċi li jitnisslu minn din il-ġurisprudenza tal-Qrati tagħna dwar ir-responsabbilitajiet tas-sewwieq u tal-*pedestrian* kif applikati għaċ-ċirkostanzi tal-kawża odjerna, tqis illi kien hemm responsabbiltà doppja tas-sewwieq, il-konvenuta, meta hi stess tammetti li fil-kantuniera bejn Clarence Street ma’ Triq Qrejten fejn daret bil-vettura tagħha, hija kienet taf li hemm *blind spot*. Il-konvenuta kellha għalhekk tkun vigilianti u attenta li ma kienx hemm nies qegħdin jaqsmu. Kieku l-konvenuta kienet tassew qiegħda żżomm “*a proper lookout*”, kienet tinduna bl-attriċi u għall-inqas tipprova tevitaha. Tqis għalhekk li l-kawża prossima tal-inċident kienet appuntu dan in-nuqqas ta’ “*lookout*”. Minn

fejn qasmet l-attriċi, post forsi mhux daqstant rakkomandat, ċertament ma kienx ikun fattur li jikkontribwixxi għall-inċident kieku min kien qed isuq żamm “*a proper lookout*” u għalhekk din il-Qorti ma tarax li għandha talloka xi responsabbiltà kontributorja³⁷ fuq l-attriċi wkoll.

Danni sofferti mill-attriċi:

Id-danni li qed tikkontendi li sofriet l-attriċi huma biss *lucrum cessans* u hija ma ressqet l-ebda provi dwar *damnum emergens*. Mill-Karta tal-Identità tal-attriċi jirriżulta li fit-30 ta’ April, 2013, il-jum li fi seħħ l-inċident inkwistjoni, hija kellha 58 sena. L-attriċi tammetti li hija kienet mara tad-dar u konsegwenza tal-inċident hija ma setgħetx tkompli tagħmel ix-xogħol tad-dar. Fis-sentenza fl-ismijiet **Carmen Borg vs. Eric Zammit**³⁸ hemm rassenja tal-ġurisprudenza tal-Qrati tagħna dwar it-telf ta’ qligħ futur ta’ mara tad-dar:

“Mara tad-dar

Rilevanti wkoll f’dan ir-rigward hi s-sentenza deċiża mill-Qorti tal-Appell fis-16 ta’ Marzu, 2004, fl-ismijiet **Joseph Galea et vs. Charles Fenech pro et noe et**, fejn l-attriċi kienet mara tad-dar. F’dak il-każ il-Prim’Awla kienet qalet:

“Hu ormai paċifiku fil-ġurisprudenza tagħna li mara tad-dar hi intitolata għal kumpens (“**Carmelo Zammit et vs. George Bezzina et**” - Qorti tal-Appell 19 ta’ Settembru, 1973; **Nazzareno Apap pro**

³⁷ Ara f’dan is-sens Q.A., **Anthony Turner et vs. Francis Agius et.**, 28.11.2003.

³⁸ P.A. *per* Imħallef Lino Farrugia Sacco, 11.12.2013.

et noe vs. Francis Degiorgio et”- Qorti tal-Appell 16 ta’ Jannar, 1984). U fil-kawża fl-ismijiet **“Elizabeth Grech vs. Mario Briffa”** deċiża minn din il-Qorti diversament preseduta fil-21 ta’ Frar, 1997 (Ċitaz. Nru 93/94 GCD) intqal “billi x-xogħol tad-dar ukoll għandu valur ekonomiku, u l-kontribut li tagħti mara tad-dar lill-ekonomija domestika ma għandux jitleqq li hu anqas minn dak li jagħti r-raġel, fil-fehma tal-qorti x-xogħol tad-dar għandu jitleqq li jiswi mhux inqas mill-paga minima nazzjonali”, prinċipju li għie segwit ukoll fil-kawża fl-ismijiet **“Maria Dolores Borg et vs. Emanuel Zammit”** deċiża minn din il-Qorti diversament preseduta fit-22 ta’ Marzu, 1999 (Ċitaz. Nru 1286/93 NA).”

Fis-sentenza deċiża minn din il-Qorti fl-20 ta’ Marzu, 2003 [Ċitazzjoni Numru. 1017/1995 fl-ismijiet **Manuel u Shirley Caruana et vs. Dottor Tonio Mallia noe**], il-Qorti wkoll adottat introjtu ekwivalenti għall-*minimum weekly wage*, u meta dan il-każ kien dwar mara li:

“fil-fatt anki qabel l-inċident hija ma kienitx taħdem, u tant kienet fi stat taħzin ta’ saħħa, kaġun tal-marda li kellha, li l-pożizzjoni tagħha qabel l-inċident giet deskritta mit-tobba bħala li kienet mara *bedridden*.”

Ara wkoll is-sentenza mogħtija mill-Qorti tal-Appell fit-30 ta’ Marzu, 1998 fil-kawża fl-ismijiet **Josephine Schembri vs. Nathalie Navarro** ... *omissis* ...

Wara l-l-Qorti qiset dawn il-fatturi kollha tħoss li f’dan il-każ għandha tapplika l-kriterju tal-paga minima nazzjonali u peress li fil-mument illi fih seħħ l-inċident in kwistjoni, il-paga minima nazzjonali kienet tammonta għal mija tnejn u tamsin Euro u disa’ u għoxrin euro ċenteżmu (€152.29) [Ara A.L. 378 ta’ l-2009] fil-gimgha u ċjoè sebat elef disa’ mija u dsatax Euro u tminn euro ċenteżmi (€7,919.08) fis-sena.”³⁹

³⁹ L-attriċi fin-nota ta’ sottomissjonijiet finali tagħha tagħmel riferiment għal sentenza oħra f’dan is-sens - **Ebejer vs. Spiteri**, P.A. (GCD), 16.12.1997.

Din il-Qorti kif preseduta ser taddotta din is-sistema, ċjoè se tieħu l-paga minima nazzjonali fl-2013⁴⁰ ta' €162.19 fil-ġimgħa, li magħha jridu jiżdiedu s-supplimenti addizzjonali ta' €3 fil-ġimgħa wara l-ewwel sena ta' impjieg u €3 fil-ġimgħa oħra wara t-tieni sena tal-impjieg⁴¹ u ċjoè €168.19 fil-ġimgħa jew €8,745.88 fis-sena.

Illi l-abbli espert mediku Mr Frederick Zammit Maempel alloka rata komplessiva ta' diżabilità permanenti ta' 15%, li 3% minnhom ġew attribwiti għall-fatt li l-attriċi izzappap. Jirrizulta mill-provi li l-attriċi ħbietet mill-espert mediku l-fatt li meta kellha seba' snin, kellha inċident stradali ieħor fejn sfat feruta fl-istess parti tas-sieq il-leminija u ħbietet ukoll il-fatt li hija kienet diġà zzappap qabel l-inċident. Għalkemm kemm l-attriċi u kemm ir-raġel tagħha jinnegaw dan kontra dak li xehdu l-konvenuta u zijitha, il-Qorti se toqgħod fuq dak illi xehed Alfred Bugeja, ġar tal-attriċi, li itella' bħala xhud mill-istess attriċi, li kkonferma li l-attriċi kienet izzappap anki qabel l-inċident inkwistjoni, għad li ma jiftakarx jekk qabel kinitx ukoll tuża l-krozzi. Għalhekk ir-rata ta' diżabilità permanenti ser tinħadem fuq tnax fil-mija (12%).

Rigward il-*multiplier* tal-attriċi, bħala mara tad-dar, din il-Qorti tagħmel riferiment għas-sentenza fl-ismijiet **Jane Gauci vs. Saviour Magri et**⁴² fejn stabbiliet fuq skorta tas-sentenza fl-ismijiet **Olga Busutti et vs. Raymond Muscat**⁴³:

⁴⁰ Ara l-Avviż Legali 441 tal-2013.

⁴¹ S.L. 452.17, Art. 4(1) – supplimenti mandatorji.

⁴² P.A., 29.02.2000.

⁴³ P.A., 06.06.1997.

“fil-mument tal-inċident hija [l-attriċi] kienet mara tad-dar u kellha 61 sena u għalhekk din il-Qorti hija tal-fehma li dan ma huwiex xogħol li tirtira minnu bil-pensjoni wara ċertu età u għalhekk tħoss li ‘*multiplier*’ xieraq f’dan il-kaz għandu jkun ta’ tmien (8) snin”.

Din il-Qorti taqbel li ladarba fiż-żmien l-inċident, l-attriċi kellha 58 sena, ser tuża *multiplier* ta’ 10 snin, tenut kont ukoll li illum il-*life expectancy* tal-bniedem żdiedet sostanzjalment u tenut ukoll kont tač-*chances and changes of life*.

Il-komputazzjoni tat-telf bħala *lucrum cessans* għandha għalhekk issir b’dan il-mod: €8,745.88 x 10 x 12% = €10,495. It-tnaqqis għal *lump sum payment* solitament hu ta’ 20%, imma billi għaddew aktar minn erba’ (4) snin mill-inċident mertu tal-kawża, japplika tnaqqis għall-ħlas *lump sum* ta’ 16%. Għalhekk bħala *lucrum cessans* l-attriċi hija intitolat tingħata: €8,745 x 10 x 12% x 0.84 = €8,814.96 + 20% żieda għall-għoli tal-ħajja = €10,578.

Illi dwar imgħax, l-attriċi qed titlob l-imgħaxijiet legali mid-data tal-inċident inkwistjoni. Izda huwa però prinċipju ġeneralment aċċettat li meta l-ammont dovut ma jkunx ċert u likwidu, l-imgħaxijiet ma jibdewx jiddekorru ħlief mid-data meta jiġi determinat l-ammont – *in liquidandis non fit mora*. Fis-sentenza fl-ismijiet **Vivian Charmaine Mizzi vs. Carmel Mizzi**⁴⁴ jintqal:

“Imgħaxijiet jistgħu biss jiġu komputati jew akkordati *in linea* ta’ danni minħabba dewmien fl-esekuzzjoni ta’ obbligazzjoni meta l-oġġett tal-obbligazzjoni jkun ħlas ta’ somma determinata.”

⁴⁴ Q.A., 30.06.2004.

Hekk ukoll fis-sentenza fl-ismijiet **Francis Saviour Aquilina vs. Andrew Mammo noe** jintqal:⁴⁵

“Huwa principju ġenerali li l-imgħaxijiet ma humiex dovuti mill-ġurnata tat-talba meta d-debitu jkun inċert u illikwidu, iżda mill-jum tal-likwidazzjoni u tal-approvazzjoni tagħha. Dan il-principju huwa konsegwenza naturali tal-fatt li qabel dik il-likwidazzjoni u approvazzjoni d-debitur ma jistax jingħad li jkun kostitwit *in mora* – *in liquidandis non fit mora*.”

Decide

Għaldaqstant għar-raġunijiet hawn fuq mogħtija, il-Qorti qiegħda taqta’ u tiddeċiedi din il-kawża kif ġej:

1. Tilqa’ l-ewwel talba tal-attriċi u tiddikjara lill-konvenuta Josephine Gera responsabbli għall-inċident li seħħ fit-30 ta’ April, 2013 u għaddanni kollha li sofriet l-attriċi b’konsegwenza tal-istess inċident;
2. Tillikwida d-danni sofferti mill-attriċi b’konsegwenza tal-istess inċident fis-somma ta’ għaxart elef, ħames mija u tmienja u sebghin Euro (€10,578); u
3. Konsegwentement tikkundanna lill-konvenuta għall-ħlas tad-danni kaġunati u likwidati favur l-attriċi fis-somma ta’ għaxart elef, ħames mija u tmienja u sebghin Euro (€10,578).

⁴⁵ Q.A., 10.11.2001.

Bl-imgħax legali li jibda jiddekorri mid-data ta' din is-sentenza u bl-ispejjeż kollha tal-kawża, inkluż tal-ittra ufficjali tat-30 ta' April, 2013, kontra l-konvenuta Josephine Gera.

Moqrija.